

O.S.No.186/2019

Deposition of : DW.2 - ராமலிங்கம்

சாட்சி இன்று மீண்டும் அழைக்கப்பட்டு சத்தியபிரமாணம் செய்யப்பட்டு குறுக்கு விசாரணை செய்யப்பட்டார்.

5 ம் பிரதிவாதி பூலாவரியில் வசித்து வருகிறார். எனது வீட்டிற்கும் 5 ம் பிரதிவாதியின் வீட்டிற்கும் இடையே சுமார் 5 கி.மீ தொலைவு இருக்கும். நானும் 5 ம் பிரதிவாதியும் சேர்ந்து வாங்கியதாக சொல்லும் கிரய சொத்தானது பெத்தாம்பட்டி கிராமத்தில் உள்ளது. பெத்தாம்பட்டி கிராமத்திற்கும் 5 ம் பிரதிவாதியின் வீட்டிற்கும் இடையே சுமார் 12 கி.மீ தொலைவு இருக்கும். எனது வீட்டிற்கும் தாவா சொத்திற்கும் இடையே 7 கி.மீ தொலைவு இருக்கும். 5 ம் பிரதிவாதி விவசாயம் செய்கிறார். நானும் விவசாயிதான்.

நாங்கள் கிரயம் வாங்குவதற்கு முன்பாக வில்லங்கம் போட்டு பார்த்தோம். அந்த வில்லங்க சான்று நீதிமன்றத்தில் தாக்கல் செய்யப்பட்டுள்ளதா என்று எனக்கு தெரியவில்லை. தாவா சொத்தை கிரயம் வாங்குவதற்கு முன்பாக நாங்கள் வில்லங்க சான்று பெற்றதாக வழக்கிற்காக பொய்யாக சொல்கிறேன் என்றாலும் அதனால்தான் அந்த சான்றை நாங்கள் நீதிமன்றத்தில் தாக்கல் செய்யவில்லை என்றாலும் சரியல்ல. தாவா சொத்து ச.எண்.4/10 ல் உள்ளது. அதன் மொத்த விஸ்தீரணம் 3 1/2 ஏக்கர் இருக்கும்.

தாவா சொத்து விற்பனைக்கு இருப்பதாக தைலான் என்ற நில ப்ரோக்கர் சொல்லி தெரிந்து கொண்டோம். அவர் பெருமாப்பட்டி கிராமத்தை சேர்ந்தவர். பெருமாப்பட்டிக்கும் பெத்தாம்பட்டிக்கும் இடையே சுமார் 2 கி. மீ தொலைவு இருக்கும். கிரயம் வாங்குவதற்கு முன்பாக கிரய சொத்தை நான் 2 முறை சென்று பார்த்தேன். முருங்கைப்பட்டி வழியாக சென்றோம். அது தார் ரோடு என்றால் சரிதான். ஊருக்குள் செல்வதற்கு தார் ரோடு இருப்பதாகவும் தாவா நிலத்திற்கு போவதற்கு மண் ரோடு இருப்பதாகவும் சாட்சி சுயமாக கூறுகிறார்.

சேலத்திலிருந்து இளம்பிள்ளை செல்லும் தார் சாலையிலிருந்து தாவா சொத்து

சுமார் 1 1/2 கி.மீ தொலைவில் இருக்கிறது. நாங்கள் கிரயம் பெற்ற சமயத்தில் கிரய சொத்தை பொறுத்து 3 ம் பிரதிவாதியின் பெயரில் பட்டா, சிட்டா போன்ற ஆவணங்கள் இல்லை. தாவா சொத்தை பொறுத்து இப்போது வரை என் பெயரிலும் குப்புசாமி பெயரிலும் பட்டா, சிட்டா, அடங்கல் போன்ற வருவாய்த் துறை ஆவணங்கள் மாற்றம் செய்யப்படவில்லை என்றால் சரிதான். 1 ம் பிரதிவாதி தாவா நிலுவையில் இருப்பதாக முன்சீப் அலுவலகத்தில் ஆட்சேபித்துவிட்டதால் தங்கள் பெயருக்கு வருவாய்த் துறை ஆவணங்கள் மாற்றப்படவில்லை என்று சாட்சி சுயமாக சொல்கிறார்.

வருவாய்த் துறை ஆவணங்களை எங்கள் பெயருக்கு மாற்றம் செய்யக் கோரி நாங்கள் மனு கொடுத்திருப்பதாக அந்த மனுவின் நகல் எதனையும் நீதிமன்றத்தில் ஒப்படைக்கவில்லை என்றால் சரிதான். நான் மேலே சொன்ன முன்சீப் அலுவலகம் முருங்கப்பட்டி கிராமத்தில் உள்ளது. பட்டா மாற்றம் கோரி நாங்கள் தாசில்தார் மற்றும் வருவாய் கோட்டாட்சியருக்கு மனு கொடுக்கவில்லை என்றால் நாங்கள் கொடுப்பதற்கு முன்பாகவே வாதியின் கணவர் ராஜேந்திரன் வழக்கு தாக்கல் செய்துவிட்டார். அதனால் கொடுக்கவில்லை.

நாங்கள் சென்று பார்த்த போது கிரய சொத்தில் தென்னை மரங்கள் மட்டும் இருந்தது. கிரய சொத்தானது சித்தன் நிலத்திற்கும் வடக்கேயும், 12 அடி தடத்திற்கும் தெற்கேயும், 1 ம் பிரதிவாதி நிலத்திற்கும் கிழக்கேயும், கருமலை நிலத்திற்கு மேற்கேயும் உள்ளது. தாவா சொத்தை ஒட்டி 1 ம் பிரதிவாதியின் வீடு இருக்கிறது. மற்ற வீடுகள் சற்று தொலைவில் அதாவது 200 அடி தள்ளி அமைந்துள்ளது. கிரய சொத்து உட்பட ச.எண்.4/10 ல் உள்ள மொத்த 3 1/2 ஏக்கர் நிலத்திலும் 1 ம் பிரதிவாதிதான் விவசாயம் செய்து வருகிறார் என்றால் நாங்கள் கிரயம் வாங்கிய சொத்து 1 ம் பிரதிவாதியின் சுவாதீனத்தில்தான் இருக்கிறது.

அவர் வழக்கு தாக்கல் செய்துவிட்டதால் நாங்கள் கிரய சொத்துக்கு பக்கத்தில் போகவில்லை. 1 ம் பிரதிவாதி முருங்கப்பட்டி கூட்டுறவு வங்கியில் பணிபுரிந்தார். 2 ம் பிரதிவாதியும் அதே வங்கியில்தான் பணிபுரிகிறார். 1 பிரதிவாதி 2 ம் பிரதிவாதியிடம் கடன் வாங்கியிருந்ததற்கு ஆதரவாக கிரய சொத்தை பொறுத்து 1 ம் பிரதிவாதி 2 ம்

பிரதிவாதிக்கு பொது அதிகார பத்திரம் எழுதிக் கொடுத்திருந்தார் என்றால் அது பற்றி எனக்கு தெரியாது.

மேற்படி கூட்டுறவு வங்கியில் நகை காணாமல் போனதாக பிரச்சினை ஏற்பட்டு அது தொடர்பாக 1, 2 பிரதிவாதிகள் மீது வழக்கு பதிவு செய்யப்பட்டது என்றால் அது பற்றி எனக்கு தெரியாது. 1 மற்றும் 2 பிரதிவாதிகளுக்கு இடையே ஏற்பட்ட முன் விரோதத்தின் காரணமாக, 2ம் பிரதிவாதி, 1ம் பிரதிவாதியையும், வாதியையும் ஏமாற்ற வேண்டும் என்ற நோக்கத்துடன் கிரய சொத்தை பொறுத்து அவரது மனைவி பெயருக்கு ஒரு கிரய உடன்படிக்கை எழுதி வைத்தார் என்றால் அது பற்றி எனக்கு தெரியாது.

அந்த கிரய உடன்படிக்கையை 2ம் பிரதிவாதி பின்னிட்டு ரத்து செய்துவிட்டு கிரய சொத்தை பொறுத்து ஒரு கிரய பத்திரத்தை அவரது மாமியாரான 3ம் பிரதிவாதி பெயருக்கு எழுதி வைத்திருக்கிறார் என்றால் அது பற்றி எனக்கு தெரியவில்லை. ஆனால் நாங்கள் 3ம் பிரதிவாதியிடமிருந்துதான் கிரயம் வாங்கினோம். 2ம் பிரதிவாதி 1ம் பிரதிவாதிக்கு கொடுத்த கடன் தொகையான ரூ.3,00,000/- உடன் சேர்த்து மேலும் 2,00,000/- லட்சம் ஆக ரூ.5,00,000/- எங்களிடமிருந்து பெற்றுக் கொண்டு எங்களுக்கு கிரய பத்திரம் எழுதிக் கொடுத்திருக்கிறார் என்றால் சரியல்ல.

கிரய சொத்தின் கிரய தொகையானது ரூ.82,500/-. அரசு மதிப்பே அவ்வளவுதான் என்று சாட்சி சுயமாக சொல்கிறார். தாவா சொத்தானது 1ம் பிரதிவாதியின் சுயார்ஜித சொத்து கிடையாது என்றாலும் அது அவரது பூர்வீக சொத்து என்றாலும் சரிதான். அது பூர்வீக சொத்து என்பதால் வாதிகளுக்கும் தாவா சொத்தில் பாத்தியதை உண்டு என்றால் 1ம் பிரதிவாதி, 2ம் பிரதிவாதிக்கு பவர் கொடுத்த போது அந்த சொத்து தனக்கு மட்டுமே பாத்தியப்பட்டது என்று சொல்லித்தான் கொடுத்திருக்கிறார்.

பொது அதிகார பத்திரத்திலும், எந்த கிரய பத்திரங்களிலும் வாதியோ அவரது மக்களோ கையொப்பம் செய்யவில்லை என்றால் சரிதான். பொது அதிகார பத்திரம் எழுதிக் கொடுக்கப்பட்ட சமயத்தில் 1, 2 பிரதிவாதிகளுக்கிடையே என்ன பேசிக் கொள்ளப்பட்டது என்று எனக்கு தெரியாது என்றால் சொத்தை விற்பனை செய்து

கொடுக்கும்படி கேட்டு பவர் எழுதிக் கொடுத்ததாகத்தான் 2 ம் பிரதிவாதி எங்களிடம் சொன்னார். 1 ம் பிரதிவாதி அரசு பணியில் இருந்த காரணத்தினால் தாவா சொத்தில் 30 சென்டை மட்டும் கிரயம் செய்ய வேண்டிய அவசியம் அவருக்கு கிடையாது என்றால் சரியல்ல.

வாதிக்கு அவரது கணவரான முதல் பிரதிவாதி 27.07.2005 தேதியில் ஒரு பதிவு செய்யப்பட்ட பொது அதிகார பத்திரம் எழுதி கொடுத்துவிட்டு அதை ரத்து செய்யாமல் 2 ம் பிரதிவாதிக்கு பவர் எழுதி கொடுத்தது சட்டப்படி செல்லாது என்றால் சரியல்ல. அந்த சட்டப்படி செல்லாத பவர் பத்திரத்தை அடிப்படையாகக் கொண்டு 2 ம் பிரதிவாதியால் 3 ம் பிரதிவாதிக்கு எழுதிக் கொடுக்கப்பட்ட கிரய பத்திரமும், 3 ம் பிரதிவாதியிடமிருந்து நாங்கள் பெற்ற கிரய பத்திரமும் சட்டப்படி செல்லக்கூடிய ஆவணங்கள் கிடையாது என்றால் சரியல்ல. வாதி பவர் ஏஜென்ட் என்ற முறையில் முருங்கப்பட்டி கூட்டுறவு வங்கியில் முழு சொத்தையும் ஈடுகாட்டி விவசாய கடன் பெற்றிருந்தார் என்றால் அது குறித்து எனக்கு தெரியாது.

பவர் பத்திரமானது கொடுக்கல் வாங்கல் பரிவர்த்தனை சம்மந்தமாக எழுதிக் கொடுக்கப்பட்ட ஆவணம்தான் என்றாலும் அது சொத்தை விற்பனை செய்வதற்காக கொடுக்கப்பட்ட ஒரு ஆவணம் கிடையாது என்றாலும் சரியல்ல. அதனால்தான் 3 ம் பிரதிவாதி மற்றும் எங்களது பெயரில் வருவாய்த்துறை ஆவணங்களானது மாற்றம் செய்யப்பட்டவில்லை என்றாலும் தாவா சொத்தின் சுவாதீனமானது எங்களிடம் ஒப்படைக்கவில்லை என்றாலும் சரியல்ல. தாவாப்படி தீர்ப்பாக வேண்டும் என்றால் சரியல்ல.

Sd/- G. Sri Rama Jeyam,  
III Additional District Judge,  
Salem.